

मांग शासकीय अस्पताल की भूमि पर अवैध कब्जे का आरोप

कब्जा हटाने और कार्रवाई की मांग

नवभारत/ नरसिंहपुर/ गोटेगांव। नगर के नेहरू वार्ड निवासी अनिल कुमार जैन ने गोटेगांव अनुविभागीय अधिकारी (एसडीएम) को आवेदन सौंपकर शासकीय भूमि पर कथित अवैध कब्जे की शिकायत की है। आवेदन में आरोप लगाया गया है कि पुरानी शासकीय अस्पताल परिसर की भूमि पर कब्जा किए जाने के कारण बाउंड्रीवाल निर्माण कार्य बाधित हो रहा है। आवेदक अनिल कुमार जैन ने अपने आवेदन में बताया कि मौजूदा छोटा छिंदवाड़ा, पटवारी हल्का नंबर 45, राजस्व निरीक्षक मंडल गोटेगांव अंतर्गत स्थित पुरानी शासकीय अस्पताल की भूमि पर प्रशासन द्वारा बाउंड्रीवाल निर्माण कार्य कराया जा रहा है। इसी दौरान संदीप जैन पिता सुरेश चंद्र जैन द्वारा शासकीय भूमि पर कब्जा कर निर्माण कार्य रोकवाने का प्रयास किए जाने का आरोप लगाया गया है। आवेदन में कहा गया है कि संबंधित व्यक्ति द्वारा कथित रूप से सरकारी जमीन पर अतिक्रमण कर लिया गया है, जिससे न केवल निर्माण कार्य



प्रभावित हो रहा है बल्कि शासकीय भूमि की सुरक्षा व्यवस्था पर भी सवाल खड़े हो रहे हैं। आवेदक ने प्रशासन से मांग की है कि उक्त भूमि को अतिक्रमण मुक्त कराया जाए ताकि बाउंड्रीवाल निर्माण कार्य सुचारु रूप से पूरा हो सके। अनिल कुमार जैन ने एसडीएम से

मामले की निष्पक्ष जांच कराते हुए संबंधित व्यक्ति के विरुद्ध उचित कार्रवाई किए जाने की मांग की है। आवेदन सामने आने के बाद क्षेत्र में शासकीय भूमि पर अतिक्रमण को लेकर चर्चा तेज हो गई है। अब देखा होगा कि प्रशासन इस मामले में क्या कदम उठाता है।

इनका कहना है

सामुदायिक स्वास्थ्य केंद्र परिसर में बाउंड्रीवाल का कार्य होना है जिसे लेकर यहां पर अतिक्रमण होने के कारण समस्या आ रही है जिसे लेकर मैंने एसडीएम महोदय को अवगत करा दिया है उन्होंने बोला है कि जल्द ही अतिक्रमण हटवाया जाएगा!

-बीएमओ डॉ एस एस धुर्वे

इनका कहना है

एक शिकायत पत्र प्राप्त हुआ है साथ ही स्थानीय डॉक्टर बीएमओ द्वारा भी अवगत कराया गया था उक्त अतिक्रमण मामले में मेरे द्वारा मौके पर पहुंचकर संयुक्त टीम के साथ शिकायत पत्र के आधार पर जांच पड़ताल माप किए जाने के पश्चात अगर शासकीय भूमि पर कब्जा पाया जाता है तो निश्चित रूप से उसे खाली कराया जाएगा ताकि परिसर में हो रहे बाउंड्री वॉल का निर्माण कार्य सुचारु रूप से हो सके!

-एसडीएम संघमित्रा गौतम

एक नजर में

कलेक्टर ने समय सीमा बैठक में विभिन्न विभागों की समीक्षा कर दिए आवश्यक निर्देश

नवभारत/ नरसिंहपुर। कलेक्टर रजनी सिंह ने सोमवार को कलेक्टर सभाकक्ष में आयोजित समय सीमा की बैठक में विभिन्न विभागों की योजनाओं एवं कार्यों की समीक्षा कर अधिकारियों को आवश्यक दिशा-निर्देश दिए। बैठक में सीईओ जिला पंचायत श्री जगन्नाथ सिंह नागेश सहित विभिन्न विभागों के जिला प्रमुख मौजूद थे। बैठक में कलेक्टर ने योग दिवस की तैयारियों, जन कल्याण शिविर, जल गंगा संवर्धन अभियान, लोक सेवा प्रकरण, सीएम हेल्पलाइन, राजस्व प्रकरण, सीएम मॉनिटर, सीपीग्राम, संबल योजना, श्रम योगी मानधन योजना, पशुपालन विभाग के अंतर्गत डॉ. भीमराव अंबेडकर कामधेनु योजना, मंडी व्यवस्था, खाद टोकन वितरण, सूर्यग्रह बिजली योजना, भूमि अधिग्रहण, समग्र ई-केवायसी, बाढ़ नियंत्रण, प्राकृतिक खेती कार्यशाला, पौधरोपण आदि की विस्तृत समीक्षा की।

जिले में ग्राम पंचायत/ वलस्टर स्तर पर आधार कैप लगाए जा रहे

नवभारत/ नरसिंहपुर। शासन की महत्वपूर्ण योजनाओं जैसे पीएम किसान, समग्र ई-केवायसी, समग्र पोर्टल, स्कॉलरशिप, फार्मर रजिस्ट्री, पेंशन, आयुष्मान आदि में आधार कार्ड अनिवार्य है, जिसका समय पर अपडेट होना भी आवश्यक है। आधार से संबंधित सभी समस्याओं के निराकरण के लिए जिले में एक माह का विशेष कैम्प राजस्व कैम्प के साथ आयोजित किया जा रहा है। संबंधित अनुविभागीय राजस्व अधिकारी अपने अनुभाग स्तर पर नोडल अधिकारी होंगे। इस संबंध में कलेक्टर श्रीमती रजनी सिंह ने संबंधित अधिकारियों को आवश्यक निर्देश दिए हैं।

अंतरराष्ट्रीय योग दिवस के उपलक्ष्य में ऑनलाइन योग सत्र आयोजित किए जा रहे

नवभारत/ नरसिंहपुर। जिला आयुष अधिकारी नरसिंहपुर ने बताया कि अंतरराष्ट्रीय योग दिवस 21 जून के उपलक्ष्य में जिले में ऑनलाइन योग सत्र आयोजित किए जा रहे हैं। यह योग सत्र के सहयोग से गिनीज वर्ल्ड रिकॉर्ड बनाने के उद्देश्य से आयोजित किए जा रहे हैं। अधिक से अधिक प्रतिभागियों को शामिल करने के लिए नागरिकों से सक्रिय भागीदारी करने की अपील की गई है। कार्यक्रम में शामिल होने के लिए इच्छुक प्रतिभागियों को टोल फ्री नंबर 1800-315-7008 पर मिस्ड कॉल देकर पंजीयन कर करना होगा। पंजीयन के बाद उन्हें व्हाट्सएप के माध्यम से ऑनलाइन सत्र की लिंक भेजी जाएगी। आयुष मंत्रालय ने जनप्रतिनिधियों, कर्मचारियों, संस्थानों, योग अभ्यासकर्ताओं एवं आमजन से इस अंतरराष्ट्रीय योग दिवस को सफल बनाने का आग्रह किया गया है। योग प्रशिक्षण कार्यक्रम प्रतिदिन आयुष विभाग के द्वारा संचालित आयुष्मान आरोग्य मंदिर (आयुष) एवं एकीकृत 50 बिस्तरीय आयुष चिकित्सालय नरसिंहपुर में योगाभ्यास कराया जा रहा है।

मंडला में फिट इंडिया के तहत गुंजा फिटनेस का संदेश

मंडला। केंद्र सरकार के फिट इंडिया मूवमेंट को गति देने और विश्व साइकिल दिवस के विशेष अवसर पर 148वीं वाहिनी केंद्रीय रिजर्व पुलिस बल द्वारा मंडला साइकिल क्लब के साइकिल सवारी से एक जागरूकता साइकिल रैली का सफल आयोजन किया गया। इस विशेष आयोजन का मुख्य उद्देश्य दैनिक जीवन में साइकिल के उपयोग को बढ़ावा देने के साथ-साथ आम जनता को बेहतर स्वास्थ्य और पर्यावरण संरक्षण के प्रति जागरूक करना था। वाहिनी के कमांडेंट विक्रान्त सारंगपाणि के कुशल निदेशन में आयोजित यह साइकिल रैली बटालियन मुख्यालय परिसर से पूरे जोश के साथ प्रारंभ हुई। इसके बाद यह रैली मंडला शहर के विभिन्न प्रमुख चौराहों और क्षेत्रों से होकर गुजरी। इस भव्य रैली में सीआरपीएफ के आला अधिकारियों, जवानों, मंडला साइकिल क्लब के उत्साही सदस्यों, स्कूली बच्चों तथा स्थानीय आम नागरिकों ने बढ़-चढ़कर और उत्साहपूर्वक भाग लिया।

स्थापित होगी वीर शिरोमणि महाराणा प्रताप की 12 फीट ऊंची प्रतिमा

नवभारत/ गोटेगांव। क्षत्रिय राजपूत सभा गोटेगांव द्वारा आगामी 17 जून 2026 को नगर में वीरता, स्वाभिमान और राष्ट्रभक्ति के प्रतीक वीर शिरोमणि महाराणा प्रताप की भव्य प्रतिमा स्थापित की जाएगी। इस अवसर को ऐतिहासिक और यादगार बनाने के लिए जिला स्तरीय महाराणा प्रताप जन्म जयंती समारोह का आयोजन किया जा रहा है, जिसमें जिलेभर से समाजजन एवं गणमान्य नागरिक शामिल होंगे। सभा से प्राप्त जानकारी के अनुसार महाराणा प्रताप की लगभग 12 फीट ऊंची प्रतिमा ग्वालियर से तैयार होकर नरसिंहपुर जिले में लाई जा रही है। यह प्रतिमा 10 जून को जिले के प्रसिद्ध तीर्थ स्थल बरमान पहुंचेगी, जहां समाजजनों द्वारा भव्य स्वागत किया जाएगा। इसके बाद प्रतिमा को विशाल शोभायात्रा के रूप में बरमान से करेली, नरसिंहपुर होते हुए गोटेगांव लाया जाएगा। बताया गया है कि शोभायात्रा 10 जून को शाम लगभग 8 बजे

गोटेगांव नगर पहुंचेगी। यात्रा के दौरान विभिन्न स्थानों पर समाजजनों एवं नागरिकों द्वारा पुष्पवर्षा और स्वागत कार्यक्रम आयोजित किए जाएंगे। शोभायात्रा में जिला क्षत्रिय राजपूत महासभा के वरिष्ठ पदाधिकारी, समाजसेवी, युवा एवं बड़ी संख्या में श्रद्धालु शामिल रहेंगे। क्षत्रिय राजपूत सभा गोटेगांव ने बताया कि 17 जून को महाराणा प्रताप जन्म जयंती के अवसर पर प्रतिमा का विधिवत अनावरण किया जाएगा। कार्यक्रम में सांस्कृतिक एवं धार्मिक आयोजन भी प्रस्तावित हैं। सभा का कहना है कि महाराणा प्रताप केवल किसी एक समाज के नहीं, बल्कि राष्ट्र गौरव, त्याग, शौर्य और स्वाभिमान के प्रतीक हैं, जिनसे हर वर्ग प्रेरणा लेता है। सभा ने नगर सहित जिले के सभी समाजों, युवाओं और नागरिकों से अपील की है कि वे अधिक से अधिक संख्या में शामिल होकर शोभायात्रा एवं प्रतिमा अनावरण कार्यक्रम को सफल

कालजयी बनीं सड़क, आये दिन हो रहीं दुर्घटनायें

नवभारत/ तेंदूखेड़ा। तेंदूखेड़ा से होकर गाडरवारा जाने वाली सड़क कालजयी हो गई है जो आये दिन जिंदगियों को लीलाती हुई चली जा रही है। सोमवार को सड़क पर काल के रूप में अंधी रफ्तार में दौड़ रहे डम्पर ने फिर एक जदिगी को लील लिया जिसे लेकर क्षेत्रीय लोगों में भारी रोष व्याप्त रहा और सुबह सुबह घटना स्थल पर ही जाकर सड़क पर जाम लगा दिया। लेकिन अपने बचाव के लिए कवच बनाकर बैठे जिला प्रशासन के आदेशों को दृष्टिगत रखते हुए ज्यादा समय तक सड़क मार्ग बंद नहीं किया। घटना के संबंध में मिली जानकारी के अनुसार समीपी ग्राम ग्वारी के गौरव अमोल सिंह पटेल सुबह-सुबह ग्राम करौंदी से पशुओं का इलाज करके वापस सर लौट ही रहे थे कि सामने सागर जिले तरफ से गिट्टी भरकर गाडरवारा जा रहे डम्पर ने करौंदी के समीप जोरदार टक्कर मार दी जिससे अमोल सिंह की घटना स्थल पर ही दर्दनाक मौत हो गई। टक्कर मारते हुए कुछ ही दूरी पर



आगे जाकर डम्पर पलट गया और ड्राइवर भाग निकला। घटना की सूचना मिलते ही क्षेत्रीय जन बड़ी संख्या में उपस्थित हो गये थे। गौरतलब रहे कि एक माह के भीतर यह तीसरी घटना है। तब दिन पहले ही ग्वारी के एक और व्यक्ति को सड़क दुर्घटना में दर्दनाक मौत हो गई थी। तथा कुछ दिन पूर्व ही दो मौतें एक साथ हुई थी। आये दिन इस तरह के हादसे निश्चित तौर पर चिंता के विषय बनें हुए हैं। प्रशासनिक अधिकारी तत्काल तो अपने बचाव की दिशा में डम्परों और एन टी पी सी से फ्लाइश लेकर

जाने वाले कटेनरों की गति कम कराने इनके संचालन का समय रात्रि में ही करने का आश्वासन कई बार दे चुका है लेकिन दो दिन बाद पुनः वही स्थिति निर्मित हो जाती है। पीडित परिवारों के सामने टूटने वाले पहाड़ और बच्चों के भरण पोषण को लेकर संकट की स्थिति बनती चली जा रही है। सोमवार को अल सुबह घटित हुई इस घटना को लेकर किसान संघ तथा जिला कांग्रेस कमेटी की अध्यक्ष ब्याक कांग्रेस के पदाधिकारी तथा क्षेत्रीय जन बड़ी संख्या में उपस्थित हो गये थे।

संत कबीर मेहरा झारिया समाज संगठन की मासिक बैठक आयोजित

नवभारत/गोटेगांव। विगतदिवस संत कबीर मेहरा झारिया समाज संगठन की मासिक बैठक ग्राम झौंसी में जालम सिंह झारिया के निवास पर संपन्न हुई। बैठक में समाज में व्याप्त कुरीतियों को मिटाने, शिक्षा और स्वास्थ्य के प्रति जागरूकता बढ़ाने तथा संविधान के अनुरूप समाज को चलाने के लिए प्रेरित करने पर जोर दिया गया। बैठक को संबोधित करते हुए वकाओं ने कहा कि समाज को शिक्षित और जागरूक बनाना समय की मांग है। नशामुक्ति, बाल विवाह, दहेज प्रथा जैसी कुरीतियों को जड़ से खत्म करने के लिए सभी को एकजुट होकर काम करना होगा। युवाओं को उच्च शिक्षा और



रोजगार के लिए प्रोत्साहित किया गया। इस अवसर पर जिलाध्यक्ष एम.के. मेहरा बुधराज मेहरा गौरलाल मेहरा हरिगोविंद मेहरा प्रमोद मेहरा पी.टी. सहित बड़ी संख्या में समाजजन उपस्थित रहे। सभी ने संगठन को मजबूत करने और सामाजिक एकता बनाए रखने का संकल्प लिया। बैठक का संचालन प्रमोद झारिया ने किया एवं आभार प्रदर्शन जालम सिंह झारिया द्वारा किया गया।

मानसून को देखते हुए नया अलर्ट, मैदान में उतरे सफाई कर्मी

नवभारत/ गोटेगांव। विगतदिवस नगर में आगामी मानसून को देखते हुए नगरपालिका परिषद द्वारा विशेष सफाई अभियान चलाया जा रहा है। अभियान के तहत नगर के विभिन्न वार्डों, मुख्य मार्गों, नालियों एवं सार्वजनिक स्थलों को साफ-सफाई कर चकरा एवं गंदगी हटाने का कार्य किया जा रहा है। नगरपालिका के सफाई अमले ने नगर के कई क्षेत्रों में पहुंचकर नालियों की सफाई की तथा जल निकासी में बाधा बनने वाले कचरे और झाड़ुओं को हटाया जाएगा। साथ ही सड़कों एवं सार्वजनिक स्थानों पर फैली गंदगी को साफ कर स्वच्छता व्यवस्था को बेहतर बनाने के प्रयास किए गए। नगरपालिका अधिकारियों ने बताया कि बारिश



के दौरान जलभराव और गंदगी की समस्या से नागरिकों को राहत दिलाने के उद्देश्य से यह अभियान लगातार जारी रहेगा। उन्होंने

नागरिकों से भी अपील की है कि वे कचरा निर्धारित स्थानों पर ही डालें तथा स्वच्छता बनाए रखने में नगरपालिका का सहयोग करें।

अवैध शराब के विरुद्ध पुलिस की निरंतर कार्यवाही जारी

नवभारत/ नरसिंहपुर। पुलिस द्वारा पुलिस अधीक्षक डॉ. ऋषिकेश मीना के निदेशन में अवैध मादक पदार्थों के विरुद्ध अभियान के तहत जिले के विभिन्न थाना क्षेत्रों में प्रभावी कार्यवाही करते हुए अवैध शराब की सप्लाई में संलिप्त व्यक्तियों को गिरफ्तार कर, बड़ी मात्रा में अवैध शराब जप्त की जा रही है। इसी क्रम में चौकी सीहोरा अंतर्गत एक विश्वसनीय मुखबिर से प्राप्त सूचना हुई कि ग्राम दुधवारा मरघटा के पास एक व्यक्ति भारी मात्रा में अवैध शराब लेकर आने वाला है। सूचना पर त्वरित कार्यवाही कर प्रभावी



चेराबंदी की गई जिसके परिणाम स्वरूप एक मोटरसाइकिल चालक से भारी मात्रा में शराब जप्त की जाकर आरोपी को गिरफ्तार किया गया है। चौकी सीहोरा, थाना गाडरवारा अंतर्गत कार्यवाही आरोपी आकाश उपाध्याय पिता

राजेश उपाध्याय, निवासी कामथ वार्ड, गाडरवारा, थाना गाडरवारा, जिला नरसिंहपुर। जसी-6 पेटो देशी प्लेन शराब एवं एक मोटरसाइकिल जप्त जप्त मरघटा की कुल कीमत लगभग 1.3 लाख रूप्ये।

मां नर्मदा समाजसेवी संस्था की बैठक आयोजित

नवभारत/ साईंखेड़ा। विगत दिवस मां नर्मदा समाजसेवी संस्था की बैठक ग्राम अनघोरी में मां नर्मदा तट पर संपन्न हुई। बैठक में मुख्य अतिथियों के रूप में अनघोरी आश्रम के पुजारी, संस्था के प्रदेश अध्यक्ष श्रवण पटेल, प्रदेश महामंत्री मंत्री ठाकुर धर्मपाल सिंह एवं कमलेश सिंह परमार, जिला अध्यक्ष अर्जुन पटेल, जिला महामंत्री अशोक भार्गव, दुर्गपाल राजपूत एवं संस्था के अन्य सदस्य एवं पदाधिकारी रहे। कार्यक्रम के दौरान सर्वप्रथम मां नर्मदा मैया की



पूजन अर्चना की गई। तत्पश्चात उपस्थित मुख्य अतिथियों एवं नवनिर्वाचित पदाधिकारियों का पुष्पमाला पहनाकर स्वागत किया गया। सभी की सर्वसम्मति से लगभग 20 ग्रामों को समाहित करते

हुए ग्राम पीपरपानी नाम से मंडल बनाया गया जिसके अध्यक्ष रामकुमार पाराशर पीपरपानी, मंडल महामंत्री रामपाल सिंह राजपूत अनघोरी, मंडल उपाध्यक्ष जीवन सिंह राजपूत पिटरास को बनाया गया। कार्यक्रम में अनेकों ग्रामों की ग्राम इकाइयों के अध्यक्ष एवं अन्य पदाधिकारी भी बधाए गए। बैठक के दौरान सभी की सर्वसम्मति से जिला मीडिया प्रभारी राजेंद्र मेहरा पत्रकार, जिला मंत्री मनमोद सिंह गुर्जर खकरीया बनाये गये। घटने एवं बिहुआ ग्राम के नाम से मंडल बनाया गया।

संगीतमय श्रीमद्भागवत कथा ज्ञान यज्ञ सप्ताह आज से

तेंदूखेड़ा। पुरुषोत्तम मास में जगह जगह धार्मिक आयोजन चल रहे हैं। इसी श्रृंखला के चलते परमपिता परमेश्वर एवं मां नर्मदा की असीम कृपा तथा पूज्य माता पिता के शुभ आशीर्वाद से स्टेडियम ग्राउंड देवरी राजमार्ग आज 09 जून से 15 जून तक ऋद्धेय कथा वाचक राष्ट्रीय संत पूज्य विपिन बिहारी महाराज के श्रीमुख से संगीतमयी श्रीमद्भागवत कथा ज्ञानयज्ञ का भव्य एवं दिव्य आयोजन किया जा रहा है। मुख्य आयोजक पूर्व विधायक संजय शर्मा ने सभी श्रद्धालुओं से उपस्थिति की अपील करते हुए कहा है कि श्रीमद्भागवत कथा केवल एक धार्मिक अनुष्ठान नहीं अपितु जीवन को धर्म भक्ति सदाचार एवं आध्यात्मिक चेतना से आलोकित करने वाला अमृतमय महोत्सव है।

वार्ड क्रमांक-2 में डब्ल्यूबीएम सड़क निर्माण का भूमिपूजन

नवभारत/ साईंखेड़ा। नगर परिषद साईंखेड़ा के वार्ड क्रमांक-2 में आंगनबाड़ी केंद्र से केलकठ मार्ग की ओर बनने वाली डब्ल्यूबीएम सड़क के निर्माण कार्य का विधिवत भूमि पूजन एवं शुभारंभ किया गया। लंबे समय से इस सड़क के निर्माण की मांग क्षेत्र के किसानों और स्थानीय रहवासियों द्वारा की जा रही थी। भूमि पूजन के साथ ही इस बहुप्रतीक्षित मांग को पूरा करने की दिशा में महत्वपूर्ण कदम उठाया गया, जिससे क्षेत्रवासियों में खुशी का माहौल है। सड़क निर्माण कार्य शुरू होने से किसानों को अपनी कृषि उपज को बाजार तक पहुंचाने में सुविधा मिलेगी, वहीं ग्रामीणों और आम नागरिकों को भी आवागमन के लिए बेहतर और सुगम मार्ग उपलब्ध होगा। बरसात के दिनों में इस मार्ग पर आने-जाने



में होने वाली कठिनाइयों से भी लोगों को राहत मिलेगी। स्थानीय नागरिकों का कहना है कि सड़क बनने से क्षेत्र के विकास को नई गति मिलेगी और ग्रामीण अर्थव्यवस्था को भी मजबूती मिलेगी। इस अवसर पर किसानों एवं रहवासियों ने नगर परिषद अध्यक्ष स्वाति सचिन अग्रवाल, उपाध्यक्ष, वार्ड पार्षद सहित समस्त पार्षदों एवं नगर परिषद प्रशासन का आभार व्यक्त

किया। उन्होंने कहा कि वर्षों से लंबित इस मांग के पूर्ण होने से क्षेत्र के लोगों को सीधा लाभ मिलेगा और विकास को नई राह खुलेगी। जानकारी के अनुसार सड़क निर्माण कार्य में सांसद निधि से 5 लाख रुपये की राशि का सहयोग प्राप्त हुआ है, जबकि शेष राशि नगर परिषद साईंखेड़ा द्वारा वहन की जाएगी। जनप्रतिनिधियों ने इसे क्षेत्र के लिए महत्वपूर्ण विकास कार्य बताया है।

ग्राम पंचायत देवरी मिडबानी में लिखी जा रही विकास की नई इबारत

नवभारत/ साईंखेड़ा। जनपद पंचायत साईंखेड़ा के अंतर्गत आने वाली ग्राम पंचायत देवरी मिडबानी इन दिनों विकास कार्यों को लेकर क्षेत्र में चर्चा का विषय बनी हुई है। पंचायत द्वारा गांव के समग्र विकास के लिए लगातार विभिन्न जनहितैषी योजनाओं और निर्माण कार्यों को गति दी जा रही है। तालाब सौंदर्यकरण, सीसी सड़क निर्माण, गोमाताओं के लिए पेयजल टंकी निर्माण, पंचायत भवन का रंग-रोगन एवं सौंदर्यीकरण सहित अनेक कार्यों से गांव की तस्वीर बदलती नजर आ रही है। इन कार्यों का लाभ ग्रामीणों को सीधे तौर पर मिल रहा है, जिससे गांव में उत्साह और संतोष का माहौल बना हुआ है। ग्राम पंचायत की महिला सरपंच श्रीमती विनीता राजेश पटेल के नेतृत्व में पंचायत ग्रामीण विकास के नए आयाम स्थापित करने की दिशा



में कार्य कर रही है। पंचायत का उद्देश्य गांव को स्वच्छ, सुंदर, विकसित और सभी आवश्यक सुविधाओं से युक्त बनाना है। इसी लक्ष्य को लेकर पंचायत द्वारा प्राथमिकता के आधार पर विकास कार्य कराए जा रहे हैं। तालाब सौंदर्यीकरण से बढ़ेगी सुंदरता और जल संरक्षण ग्राम में स्थित तालाब का सौंदर्यीकरण कार्य तेजी से चल रहा है। पंचायत द्वारा तालाब के आसपास

समतलीकरण तथा अन्य आवश्यक निर्माण कार्य कराए जा रहे हैं। ग्रामीणों का कहना है कि गांव का तालाब केवल जल संग्रहण का स्रोत नहीं, बल्कि सामाजिक और सांस्कृतिक जीवन का महत्वपूर्ण केंद्र भी होता है। वर्षों से यह ग्रामीणों की आवश्यकताओं को पूरा करता आया है। तालाब के सौंदर्यीकरण से जहां गांव की सुंदरता में वृद्धि होगी, वहीं जल संरक्षण को भी मजबूती मिलेगी।

ग्रामीणों को मिलेगी राहत

विशेषज्ञों का मानना है कि वर्तमान समय में जल संकट और घटते भूजल स्तर को देखते हुए तालाबों का संरक्षण अत्यंत आवश्यक है। पंचायत का यह प्रयास भविष्य में वर्षा जल संचयन को बढ़ावा देने के साथ-साथ पर्यावरण संरक्षण में भी महत्वपूर्ण भूमिका निभाएगा। ग्राम पंचायत द्वारा विभिन्न गांवों पर सीसी सड़क निर्माण कार्य भी कराया जा रहा है। ग्रामीणों का कहना है कि बरसात के दिनों में कच्चे रास्तों पर आवागमन में काफी परेशानी होती थी। सीसी सड़क बनने से लोगों को आवागमन में सुविधा मिलेगी और गांव के विकास को नई गति मिलेगी।



शिव महापुराण एवं नर्मदा पुराण का आयोजन

नवभारत/ तेंदूखेड़ा। इन दिनों पावन पुरुषोत्तम माह में क्षेत्र में धार्मिक आयोजनों का लगातार सिलसिला जारी है। अनेकों जगह यज्ञ पुराण कथा के आयोजन होने से संपूर्ण क्षेत्र में धार्मिक वातावरण बना हुआ है। इसी श्रृंखला के चलते क्षेत्र के प्रतिष्ठित बसेडिया परिवार के द्वारा श्री पुराण महापुराण एवं नर्मदा पुराण का भव्य आयोजन किया जा रहा है। प्रातः काल से विद्वान ब्राह्मणों के द्वारा वैदिक मंत्रोच्चार के साथ पूजन और शिवाचन किया जाता है।

आयोजक परिवार के वयोवृद्ध विद्वान प्रशिवप्रसाद शास्त्री ने बताया कि प्रतिवर्ष की भांति यह आयोजन भगवान की प्रसन्नता पर परिवार की सुख समृद्धि के साथ विश्व शांति विश्व कल्याण के उद्देश्य से किया जा रहा है। यह आयोजन सिद्ध विद्वत् वृक्ष के नीचे किया जा रहा है। शिव महापुराण का पारायण कर क्षेत्रीय विद्वान पौरौहित्य कर्मकांड स्नातक आचार्य प्रमोद पंचोरी ने बताया कि शिव महापुराण शिव जी का वाद्यमय स्वरूप है।